

പതിമൂന്നാം പഞ്ചവത്സരപദ്ധതിയുടെ ഭാഗമായി ആവശ്യക്കാർക്ക് ഒരു നേരത്തെ ഭക്ഷണം സൗജന്യമായി ലഭ്യമാക്കുകവഴി സംസ്ഥാനത്ത് പട്ടിണി നിർമ്മാർജ്ജനം ചെയ്യുക എന്ന ഉദ്ദേശ്യത്തോടുകൂടിയാണ് വിശപ്പുരഹിത കേരളം പദ്ധതി 2017-ൽ ആലപ്പുഴ ജില്ലയിൽ ആരംഭിച്ചത്. പദ്ധതിയുടെ ഒന്നാംഘട്ടമായി ആലപ്പുഴ നഗരസഭാപരിധിയിൽ കിടപ്പുരോഗികൾക്ക് അവരവരുടെ വീടുകളിൽ ഭക്ഷണം സൗജന്യമായി എത്തിച്ചുനല്കുകയും രണ്ടാംഘട്ട പദ്ധതിയുടെ ഭാഗമായി കുറഞ്ഞ വിലയ്ക്ക് ഭക്ഷണം വിതരണം ചെയ്യുന്ന സൂദീക്ഷ ഹോട്ടലുകൾ ആരംഭിക്കുകയും ചെയ്തു. ഉച്ചഭക്ഷണം വീടുകളിൽ എത്തിച്ചു നല്കുന്നതിന് ഭക്ഷണത്തിന്റെ വിലയായി ഊൺ ഒന്നിന് 25 രൂപയും കൈകാര്യചെലവായി 5 രൂപയും ജില്ലാതല കമ്മിറ്റിയുടെ അംഗീകാരത്തോടെ നല്കിവരുന്നുണ്ട്. സൂദീക്ഷ ഹോട്ടലുകളിൽ ഉച്ചയുണ് പാചകം ചെയ്ത് വിതരണം നടത്തുന്നതിന് കുടുംബശ്രീ യൂണിറ്റുകൾ, സന്നദ്ധ സംഘടനകൾ, സഹകരണ സംഘങ്ങൾ തുടങ്ങിയവരുമായി കരാറുണ്ടാക്കി 20 രൂപ നിരക്കിൽ ഉച്ചഭക്ഷണം പൊതുജനങ്ങൾക്ക് നല്കിവരുന്നുണ്ട്. ഉച്ചഭക്ഷണത്തിനു പുറമെ മറ്റ് വിഭവങ്ങളും ജില്ലാ കളക്ടർ അധ്യക്ഷനായ കമ്മിറ്റി നിശ്ചയിക്കുന്ന നിരക്കിൽ ഭക്ഷണശാലകളിൽ നിന്നും വിതരണം നടത്തുന്നുണ്ട്.

(സി) പദ്ധതിയിൽ ഉൾപ്പെടുന്നതിന് അർഹരായവരെ കണ്ടെത്തുന്നതിനുള്ള മാനദണ്ഡങ്ങൾ എന്തെല്ലാമെന്ന് വ്യക്തമാക്കുമോ; വിശദാംശം നൽകുമോ?

കിടപ്പുരോഗികൾ, അശരണർ, വാസസ്ഥലത്ത് ഭക്ഷണം ലഭ്യമാക്കേണ്ടവർ എന്നിങ്ങനെയുള്ള ഗുണഭോക്താക്കളുടെ ലിസ്റ്റ് കുടുംബശ്രീ, ആശാവർക്കർമാർ, ഐ.സി.ഡി.എസ്., പാലിയേറ്റീവ് കെയർ സെന്റർ എന്നിവരുടെ സഹായത്തോടെ തദ്ദേശ ഭരണ സ്ഥാപനതലത്തിൽ കണ്ടെത്തി താലൂക്ക് സപ്ലൈ ഓഫീസർമാരുടെ നേതൃത്വത്തിൽ പരിശോധനനടത്തി സന്നദ്ധ സംഘടനകളുടെ സഹായത്തോടെ ഉച്ചഭക്ഷണം വീടുകളിൽ എത്തിച്ചുനല്കുകയാണ് ചെയ്യുന്നത്.

വാമനപുരം മണ്ഡലത്തിലെ ഭക്ഷ്യവകുപ്പ് പദ്ധതികൾ

299 (5024) ശ്രീ. ഡി. കെ. മുരളി: താഴെ കാണുന്ന ചോദ്യങ്ങൾക്ക് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) കഴിഞ്ഞ സർക്കാരിന്റെ കാലത്ത് വാമനപുരം നിയോജകമണ്ഡലത്തിൽ ഭക്ഷ്യപൊതുവിതരണ വകുപ്പ് നടപ്പിലാക്കിയ പദ്ധതികളെന്തൊക്കെയാണ് വിശദീകരിക്കാമോ?

ദേശീയ ഭക്ഷ്യഭദ്രതാ നിയമം 2013-ൽ അനുശാസിക്കുന്ന എല്ലാ പ്രവർത്തനങ്ങളും വാമനപുരം മണ്ഡലത്തിൽ നടപ്പാക്കിയിട്ടുണ്ട്. വാമനപുരം മാവേലി സ്റ്റോർ പുതിയ കെട്ടിടത്തിലേയ്ക്ക് മാറ്റി മാവേലി സൂപ്പർസ്റ്റോറായി ഉയർത്തി പ്രവർത്തനം

ആരംഭിച്ചിട്ടുണ്ട്. കൂടാതെ, നന്ദിയോട് മാവേലി സ്റ്റോർ, പനവൂർ മാവേലിസ്റ്റോർ എന്നിവയും കെട്ടിടമാറ്റം നടത്തി സപ്ലൈകോ സൂപ്പർമാർക്കറ്റായി ഉയർത്തി പ്രവർത്തിച്ചുവരുന്നു.

(ബി) പ്രസ്തുത മണ്ഡലത്തിൽ നടപ്പാക്കാനിരിക്കുന്ന പുതിയ പദ്ധതികൾ ഏതൊക്കെയാണ് വ്യക്തമാക്കാമോ?

വാമനപുരം മണ്ഡലത്തിൽ കളമച്ചലിൽ പുതിയ മാവേലി സൂപ്പർ സ്റ്റോർ ആരംഭിക്കുന്നതിനായി ഒരു പ്രപ്പോസൽ ലഭ്യമായിട്ടുണ്ട്. നിർദ്ദിഷ്ട പ്രദേശത്തിന് സമീപസ്ഥലങ്ങളിലെ സപ്ലൈകോ വിൽപ്പനശാലകളുടെ വിവരവും അവയുടെ പ്രതിമാസ വിറ്റുവരവിനെ പ്രസ്തുത പ്രപ്പോസൽ എങ്ങിനെ ബാധിക്കുമെന്നതും, ജീവനക്കാരുടെ ലഭ്യതാ വിവരങ്ങളും പുതിയ വിൽപ്പനശാലകളുടെ വിപണന സാധ്യതയും കൂടി പരിശോധിച്ച് ഇക്കാര്യത്തിൽ തീരുമാനമെടുക്കുന്നതാണ്.

സ്കൂൾ കുട്ടികൾക്കുള്ള ഭക്ഷ്യഭദ്രത അലവൻസ്

300 (5025) ശ്രീ. ഇ. കെ. വിജയൻ:

ശ്രീ. ഇ. ടി. ടൈസൺ മാസ്റ്റർ:

ശ്രീ. പി. ബാലചന്ദ്രൻ:

ശ്രീ. ജി. എസ്. ജയലാൽ: താഴെ കാണുന്ന ചോദ്യങ്ങൾക്ക് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കോവിഡിന്റെ പശ്ചാത്തലത്തിൽ സ്കൂൾ കുട്ടികൾക്കുള്ള ഭക്ഷ്യഭദ്രത അലവൻസ് സപ്ലൈകോയുടെ സഹകരണത്തോടെ ഭക്ഷ്യധാന്യ കിറ്റുകളായി വിതരണം ചെയ്യുന്നതിന് തീരുമാനിച്ചിരുന്നോ; വിശദമാക്കാമോ?

സംസ്ഥാനത്ത് ഉച്ചഭക്ഷണ പദ്ധതിയിൽ ഉൾപ്പെട്ടിരിക്കുന്ന എല്ലാ വിദ്യാർത്ഥികൾക്കും സർക്കാർ ഉത്തരവുപ്രകാരം, പൊതുവിദ്യാഭ്യാസ വകുപ്പിന്റെ നിർദ്ദേശാനുസരണം സപ്ലൈകോ ഭക്ഷ്യധാന്യ വിഹിതവും ഭക്ഷ്യഭദ്രതാ അലവൻസിനുമുള്ള തുകയ്ക്കുള്ള ഭക്ഷ്യവസ്തുക്കൾ അടങ്ങിയ കിറ്റം 2020-21 ഏപ്രിൽ മാസം മുതൽ വിതരണം ചെയ്തുവരുന്നുണ്ട്.

(ബി) സ്കൂൾ തുറക്കാൻ കഴിയാത്ത നിലവിലെ സാഹചര്യത്തിൽ ഭക്ഷ്യഭദ്രത അലവൻസ് തുടർന്നും ഭക്ഷ്യ-ധാന്യകിറ്റുകളായി വിതരണം ചെയ്യാൻ നടപടി സ്വീകരിക്കുമോ; വിശദമാക്കാമോ?

2021-22 അദ്ധ്യയനവർഷം സംസ്ഥാനത്ത് സ്കൂളുകൾ തുറന്നുപ്രവർത്തിക്കുന്നതുവരെ ഭക്ഷ്യധാന്യ വിഹിതവും ഭക്ഷ്യഭദ്രതാ അലവൻസ് ഭക്ഷ്യകിറ്റുകളായും വിതരണം ചെയ്യുന്നതിന് ഉത്തരവായിട്ടുണ്ട്.